

---

Shri Gaurigirishakalyanastavah

श्रीगौरीगिरीशकल्याणस्तवः

Document Information

---

Text title : gaurIgirIshakalyANastavaH

File name : gaurIgirIshakalyANastavaH.itx

Category : devii, sachchidAnanda-shivAbhinava-nRisiMhabhAratI, devI, shiva, pArvatI

Location : doc\_devii

Author : Sachchidananda Shivabhinava Nrisimha Bharati Swamigal

Proofread by : PSA Easwaran psawaswaran at gmail.com

Latest update : November 9, 2018

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 30, 2023

*sanskritdocuments.org*

---

श्रीगौरीगिरीशकल्याणस्तवः



(श्रीशृङ्गिरी - श्रीभवानीमलहानिकरेश्वरकल्याणोत्सवे)  
चन्द्रार्धप्रविभासिमस्तकतटौ तन्द्राविहीनौ सदा  
भक्तौघप्रतिपालने निजतनुच्छायाजितार्कयुतौ ।  
शृङ्गाद्रिस्थविवाहमण्डपगतौ कारुण्यवारान्निधी  
कल्याणं तनुतां समस्तजगतां गौरीगिरीशौ मुदा ॥ १ ॥

अन्योन्यार्चनतत्परौ मधुरवाक्सतोषितान्योन्यकौ  
चन्द्रार्धाञ्चितशेखरौ प्रणमतामिष्टार्थदौ सत्वरम् ।  
शृङ्गाहिस्थविवाहमण्डपगतौ शृङ्गारजन्मावनी  
कल्याणं तनुतां समस्तजगतां गौरीगिरीशौ मुदा ॥ २ ॥

कामापत्तिविभूतिकारणदृशौ सोमार्धभूषोज्ज्वलौ  
सामान्नायसुगीयमानचरितौ रामार्चिताङ्घ्रिद्वयौ ।  
शृङ्गाद्रिस्थविवाहमण्डपगतौ माणिक्यभूषान्वितौ  
कल्याणं तनुतां समस्तजगतां गौरीगिरीशौ मुदा ॥ ३ ॥

सौन्दर्येण परस्परं प्रमुदितावन्योन्यचित्तस्थितौ  
राकाचन्द्रसमानवक्रकमलौ पाकाञ्जकालङ्कृतौ ।  
शृङ्गाद्रिस्थविवाहमण्डपगतौ तुङ्गातटावासिनौ  
कल्याणं तनुतां समस्तजगतां गौरीगिरीशौ मुदा ॥ ४ ॥

सिंहोक्षाग्र्यगती महोन्नतपदं सम्प्रापयन्तौ नता-  
नहोराशिनिवारणैकनिपुणौ ब्रह्मेन्द्रविष्णुवर्चितौ ।  
शृङ्गाद्रिस्थविवाहमण्डपगतौ गाङ्गेयभूषोज्ज्वलौ  
कल्याणं तनुतां समस्तजगतां गौरीगिरीशौ मुदा ॥ ५ ॥

कस्तूरीघनसारचर्चिततनू प्रस्तूयमानौ सुरै-  
रस्तूक्त्या प्रणतेष्टपूरणकरौ वस्तूपलब्धिप्रदौ ।  
शृङ्गाद्रिस्थविवाहमण्डपगतावङ्गावधूतेन्दुभौ

कल्याणं तनुतां समस्तजगतां गौरीगिरीशौ मुदा ॥ ६ ॥

वाणीनिर्जितहंसकोकिलरवौ पाणीकृताम्भोरुहौ  
वेणीकेशविनिर्जिताहिचपलौ क्षोणीसमानक्षमौ ।  
शृङ्गाद्रिस्थविवाहमण्डपगतौ तुङ्गेष्टजालप्रदौ  
कल्याणं तनुतां समस्तजगतां गौरीगिरीशौ मुदा ॥ ७ ॥

दम्भाहङ्कृतिदोषशून्यपुरुषैः सम्भावनीयौ सदा  
जम्भारातिमुखामरेन्द्रविनुतौ कुम्भात्मजाद्यर्चितौ ।  
शृङ्गाद्रिस्थविवाहमण्डपगतौ वाग्दानदीक्षाधरौ  
कल्याणं तनुतां समस्तजगतां गौरीगिरीशौ मुदा ॥ ८ ॥

शापानुग्रहशक्तिदाननिपुणौ तापापनोदक्षमौ  
सोपानक्रमतोऽधिकारिभिरनुप्राप्यौ क्षमासागरौ ।  
शृङ्गाद्रिस्थविवाहमण्डपगतौ लावण्यपाथोनिधी  
कल्याणं तनुतां समस्तजगतां गौरीगिरीशौ मुदा ॥ ९ ॥

शोणाम्भोरुहतुल्यपादयुगलौ बाणार्चनातोषितौ  
वीणाधृन्मुनिगीयमानविभवौ बालारुणाभाम्बरौ ।  
शृङ्गाद्रिस्थविवाहमण्डपगतौ तुल्याधिकैर्वर्जितौ  
कल्याणं तनुतां समस्तजगतां गौरागिरीशौ मुदा ॥ १० ॥

इति शृङ्गेरि श्रीजगद्गुरु श्रीसच्चिदानन्दशिवाभिनवनृसिंह-  
भारतीस्वामिभिः विरचितः श्रीगौरीगिरीशकल्याणस्तवः सम्पूर्णः ।

Proofread by PSA Easwaran

---

—  
*Shri Gaurigirishakalyanastavah*  
pdf was typeset on August 30, 2023  
—

Please send corrections to [sanskrit@cheerful.com](mailto:sanskrit@cheerful.com)

